



# ERITREAN REVOLUTIONARY DEMOCRATIC FRONT

## ናይ የሃና መግለጺ፦

### ዕውነት መስርሕ መረጃ ክልል ትግራይን ውጽኢቱን፣ መሪ ጽፍዒት አብ ልዕሊ ርእሰ-ፋሽስት ኢሳያስን ጉጅልኡን እዩ!!

ህዝብታት ኤርትራ ምስ ህዝብታት ኢትዮጵያ ብሓፈሻ፣ ምስ ህዝቢ ትግራይ ድማ ብፍላይ፣ በብሸነኸምን ብሓባርን አንጻር ገዛእቲ ስርዓታት ኢትዮጵያ፣ ነዊሕን መሪን ተጋድሎ አካይዶም እዮም። አንጻር ፋሽስታዊ ስርዓት ደርጊ አብ ዘቕነዎ ነዊሕን መሪን ዕጥቃዊ ቃልሲ ድማ፣ ህዝብታት ኤርትራ ብውድባቶም፣ ህዝቢ ትግራይ ድማ ብውድቡ ህወሓት፣ እናተመርሑ ዘሰላሰሉዎ ጅግንነታዊ ተጋድሎ፣ አብ ታሪኽ ቃልስታት ወጽዖት ህዝብታት ዓለም፣ ብድሙቕ ቀለም ተጻሒፉ እዩ። አንጻር ፋሽስታዊ ስርዓት መንግስቱ ሃይለማርያም ዘካየዱዎ ዝተወሃሃደ ቃልሲ ድማ፣ አብ መወዳእታ ሰሙን ወርሒ ጉንቦት 1991 ዓ.ም. ብዓወት ዛቢሞሞ እዮም።

ዓወት ናጽነታዊ ተጋድሎ ህዝብታት ኤርትራ፣ ብመሪሕነት ውልቀ-መላኺ ኢሳያስ፣ ፖሎቲካዊ ስልጣን ሃገር ብምብሓት፣ ተዛቢሙ፤ ህወሓት/ኢህወደግ ዝመርሖ ቃልሲ ህዝብታት ኢትዮጵያ ግን፣ ድሕሪ ሓደ ወርሒ ዝዕድሚኡ ስልጣን ጊዝያዊ መንግስቲ ኢህወደግ፣ ሰፊሕ ተሳትፎ ፖሎቲካዊ ሓይልታት ዝሓቕፈ፣ ጊዝያዊ መሰጋገሪ መንግስቲ ብምጃም፣ ናይ ህዝብታት ኢትዮጵያ ወሳኝነት ዘረጋገጸ፣ ቅዋማዊ ስርዓት ንምህናጽ ዝዓለመ ዲሞክራሲያዊ ባይታ አጣጥሖ።

ብውልቀ-መላኺ ኢሳያስ ዝተመርሖ ጉጅለ፣ መስርሕ ሪፈረንደም ኤርትራ፣ ናይ ዝኾነ ይኹን ኤርትራዊ ፖሎቲካዊ ውድብ ተሳትፎ ብምንፋግ፣ ናብ ምጃም መንግስቲ ኤርትራ ተሰጋገረ፤ ብህወሓት/ኢህወደግ ዝተመርሖ መሰጋገሪ መንግስቲ ኢትዮጵያ ግን፣ መስርሕ ምንዳፍን ምጽዳቕን ሕገ-መንግስቲ እታ ሃገር፣ ብሰፊሕ ተሳትፎ ህዝብታትን ወክቶምን ብምዕዋት፣ ንፈለግ እዋን፣ ብግንቦት 1995 ዓ.ም. ብህዝባዊ ምርጫ፣ ኢህወደግ አብዛካ ድምጺ ረኺቡ፣ ፖሎቲካዊ ስልጣን ብደረጃ ሃገር ጨቢጡ፤ አባል ኢህወደግ ዝኾነ ህወሓት ድማ፣ ናይ ክልል ትግራይ መንግስቲ ኮይኑ ከመርሕ ጀመረ።

ብርእሰ-ፋሽስት ኢሳያስ ዝምራሕ ጉጅለ፣ ንይምሰል ብ1997 ዓ.ም. ጸዲቐ ዝበሎ ሃገራዊ ቅዋም ኤርትራ፣ ን15 ዓመታት አብ ከብሒ ዓሺጉዎ ጸኒሑ፣ ብ2015 ዓ.ም. 'ሞይቱ እዩ' ተባሂሉ፣ ንህዝብታትና መርድእ ተነገሮም፤ ህወሓት/ኢህወደግ ዝመርሖ ፌደራላዊ ዲሞክራሲያዊ ስርዓት ኢትዮጵያ ድማ፣ መስርሕ ህዝባዊ መረጃ፣ ብደረጃ ሃገር ይኹን ክልል፣ አብ ነብሲ ወክፍ ሓሙሽተ ዓመት፣ አብ ዝተተለመሉ ዕለት፣ ንሓሙሽተ እዋናት፣ ከምዝተካየደ፣ ኩሉ ዓለም ብዓለሙ ዝፈልጦ እዩ።

ርእሰ-ፋሽስት ኢሳያስ ምስ ጉጅልኡ፣ ንሃገርን ህዝብን ኤርትራ፣ ብዘይ ሃገራዊ ቅዋም እናገዝአ፣ በብእዋኑ ናብ ከቢድ ማሕበረ-ቁጠባዊ ቅልውላው ሸሚሙዎም፤ ከም ሕሱም ተናኻሲ ከልቢ፣ አብ ልዕሊ ጎረባብቲ ሃገራት ኩናት እናባርዐ፣ ሰብአዊ ሓይልን ቁጠባዊ ዓቕምን ሃገር፣ ንከቢድ ዕንወት አቃሊዑዎ። ብአንጻሩ ብህወሓት/ኢህወደግ ዝምራሕ መንግስቲ ኢትዮጵያ፣ አብዘን ዝሓለፉ 27 ዓመታት፣ ማሕበረ-ሰብ ዓለም ዝመስከረሉ፣ ዝድህሰስ ለውጢ ከመዝግብ ጸኒሑ እዩ።

ካብ 12 ጉንቦት 1998 ዓ.ም. ጀሚሩ፣ አብ ሞንጎ መንግስታት ኤርትራን ኢትዮጵያን፣ ብሰብ ደብ፣ ዝተባርዐ አዕናዊ ኩናት፣ አብ ልዕሊ ሂወትን ንብረትን ክልቲአን ሃገራት፣ ከቢድ ዕንወት አውራዳ፤ ይኹንምበር፣ አብ ኢትዮጵያ ዝተጀመረ መስርሕ ምዕባል፣ ብተዛማዲ ዝሓሸ አንፊት ሒዞ ቀጺሉ፤ ኤርትራ ሃገርና ግን፣ ዝነበራ ስኢና፣ ናብ ከቢድ ማሕበረ-ቁጠባዊ ውድቀት ተሸመመት፤ መንእሰይ ሓይላ፣ ናብ ፎቕዶ ስደት ዛሕዛሕ ክብልን፣ አደዳ ማእሰርቲ፣ ገንዘባዊ መቕጻዕትን ሞትን ክዳረግ ጸኒሑን ኣሎን።

ብቐረባ ከም ዝተኸታተልናዮ፣ አብ ውሽጢ መንግስቲ ኢህወደግ ዝማዕበለ፣ ንድልዮትን ባህግን ህዝብታት ዘዩማልእ ተርእዮ፣ እናገዘፈ ብምኻዱ፣ ዝተኸሰተ ፖሎቲካዊ ቅልውላው ተደፊኡ፣ ብመጋቢት 2018 ዓ.ም.፣ ሓድሽ መሪሕነት፣ ፖሎቲካዊ ስልጣን ኢትዮጵያ ተቐጻጸረ። እዚ ለውጢዚ፣ ህዝብታት ኤርትራ፣ ከም ዓቢ ጸጋ ገይሮም ዝረአዮዎ፣ እቲ

ንልዕሊ 16 ዓመታት አይ-ሰላም አይኩናት ሃዋሁው ብምፍጣሩ፣ ዝወረዶም ከቢድ ፖሎቲካዊ፣ ማሕበረ-ቁጠባዊ ዕንወትን ምዝንባልን ኣብ ምቅላል፡ ጥጡሕ ሃዋሁው ክፈጥር ዝተተሰፈዉሉ፡ **"ውሳኔ ኮምሽን ዶብ፡ ብዘይ ቅድመ ኩነት ክትግበር ድሉዎት ኢና"** ዝብል ኣዋጅ ፈጻሚት ኢህወደግ እዩ ነይሩ። በዚ ምኽንያት፡ ነዚ ውሳኔዚ ብፊርማኡ ከረጋግጽ ናብ ኣስመራ ከምዝገሸ ዝተገመተ፡ መራሒ መንግስቲ ኢትዮጵያ፡ ብህዝቢ ኣስመራ፡ ዝተገበረሉ ድሙቕን ሕውነታውን ኣቀባብላ፡ ካብዚ ሰናይ ትጽቢት ዝብገስ ምንባሩ፡ ካብ ማንም ዝተኸወለ ኣይነበረን። ይኹንምበር፡ ርእሰ-ፋሽስት ኢሳያስ፡ ብምኽንያት መዓልቲ ሰማእታት 20 ሰኔ 2018 ዓ.ም. ዘስመዖ መደረ ይኹን፡ ናይ መራሒ መንግስቲ ኢትዮጵያ መግለጺ፡ ኣብ ቤተ-መንግስቲ ኣስመራ፡ ብድምር ክረኣ እንከሎ፡ መጻኢ ዕድል ክልቲኦም ህዝብታትና፡ ኣብ ኣደጋ ዘውድቕ ዝተሓበኣ ሸርሒ ምህላው ዝእምት ነይሩ።

ብርግጽ ከኣ፡ ርእሰ-ፋሽስት ኢሳያስ፡ ቅድሚ ናብ ኣዲስ-አበባ ምጋብ፡ ምስ መንእሰያት ህግደፍ ኣብ ማዓሰከር ሳዋ ዘካየዱ ሰሚናር፡ ኣብ ውሽጣዊ ጉዳይ ኢትዮጵያ፡ ኢዱ ኣእትዮ ክሕንክር፡ ትልሚ ኣንጻሩ ምህላው ኣተንቢሁ እዩ። ኣብ ኢትዮጵያ፡ ኣብ ከተማ ሃዋሳ ይኹን፡ ኣብ ኣዲስ-አበባ ሚሊኔም ኣዳራሽ፡ ዘማሓለፎም መልእኽታት፡ ንልዑላውነትን ናጽነትን ሃገርናን ክብሪ ህዝብታትናን ዘዋርዱ ምንባሮም፡ ኩሉ ዝሰምዖ፡ ንህዝብታትና ዘቐጠዎ እዩ። ኣብ መወዳእታ ወርሒ ታሕሳስ 2019 ዓ.ም. ናብ ኣዲስ-አበባ ዳግም ገይኹ፡ ዘስመዖ መደረ፡ **"ሰለስተ ወለዶታት ብዘይምኽንያት ተራሓኪቕና ጸኒሕና፤ ሰለስተ ወለዶ ከሲርና"** ዝብል ድማ፡ ብርግጽ፡ ህዝብታት ኤርትራ፡ ምእንቲ ሃገራዊ ናጽነቶም ዘካየዱም ተጋድሎን ዝኸፈሉም መስዋእትን፡ ንብላሽ ኢዩ ነይሩ ኢሉ፡ ርእሰ-ፋሽስት ኢሳያስ ከምዝኣምን፡ ከም ጸሓይ ቀትሪ በሪሁ እዩ። ኣብ ጽባሕ ሓድሽ ዓመት 2020 ዓ.ም. ወርሒ ለካይት፡ ምስ ጋዜጠኛታቱ ኣብ ዘካየዱ ቃለ ምልልስ ድማ፡ ንጉዳይ ኢትዮጵያ ብዝምልከት፡ ዝሰማዕናዮም መልስታት፡ ሓቀኛ መንነት ርእሰ-ፋሽስት ኢሳያስ ዘቃልዑ ነይሮም። እዚ ውልቀ-መላኺዚ፡ ምስ ላዕለዎት ሓለፍቲ ፌደራል መንግስቲ ኢትዮጵያ ተሓባቢሩ፡ ንፌደራላዊ ዲሞክራሲያዊ ስርዓትን ሕገ-መንግስቲ እታ ሃገር፡ ከፍርስ ከምዝቃለሰ ኣመልኪቱ እዩ። ብደረጃ ኢትዮጵያ፡ ንመበል 6ይ-ጊዜ ክሰላሰል ዝነበሮ ሃገራውን ክልላውን መረጻ፡ **"ትርጉም የብሉን፤ ለውጢ እንተኾይኑ፡ ኩሉ ነገር ተጸሪጎ ብሓድሽ ክትካእ ኣለዎ፤ ኣብ ኩሉ መዳይ፡ ምስ ፌደራል መንግስቲ ክንደጋገፍ ድሉዎት ኢና"** ብምባል፡ ከም ዝፈኸረ ኩሉ ዝተግዘቦ እዩ። ቀንዲ ዕላማ ናይዚ መልእኽቲዚ ድማ፡ ኣብ ልዕሊ'ቲ ዓንዲ ማእከል ፌደራላዊ ዲሞክራሲያዊ ስርዓትን ሕገ-መንግስት ኢትዮጵያ ዝኾነ ህዝቢ ትግራይን መሪሕ ውድቡ ህወሓትን ዘንጸጸረ እዩ ነይሩ። እዚ ድማ፡ ብቐሎ-ዓንኬራ ኩናት ምእዋጅ እዩ፤ ንህዝብታት ኤርትራ ድማ፡ ጸቢብ ረብሓታቱ ከማልእ፡ ናብ ዳግም ሃልሃልታ ኩናት ክጠብሶም ይህንጦ ምህላው ዘመልክት ነበረ።

ከም እንዝክር፡ ካብ ጽባሕ ስምምዕ ሰላም ጀሚሩ፡ ህዝብታት ኤርትራ ዝተጸበዩም መሰረታዊ ረብሓታት ነይሮም እዮም። ቅድም ቀዳድም፡ ቦቲ ንክልተ ዓመታት፡ ዝተኸየደ ኣዕናዊ ኩናትን፡ ን16 ዓመታት ድማ፡ ብአይ-ሰላም አይ-ኩናት፡ ካብ ዝወረደም፡ ሰብአዊ፣ ማሕበረ-ቁጠባዊ ዕንወት፣ ምዝንባልን ከቢድ ተነጽሎነትን፡ ነባሪ መፍትሒ ዝእንፍት፡ ውሳኔ ኮምሽን ዶብ፡ ብህጹጽ ኣብ ባይታ ክምልከት እዩ ዝብል ትጽቢት ነበሮም። ምስ ህዝብታት ኢትዮጵያ ብሓፈሻ፡ ምስ ህዝቢ ትግራይን ዓፋርን ድማ ብፍላይ፡ ማሕበራዊ ዝምድንኦም ናብ ንቡር ክምለስ፡ ንግዳዊ ንጥፈታት ተጠናኺሩ፡ ተጠቀምቲ ክኾኑ ባህጎም ነበረ። ብደረጃ ሃገር ድማ፡ ህንጻት ቅዋማዊ ስርዓት፣ መረጻ መንግስቲ፣ ምፍታሕ ፖሎቲካዊ እሴት፣ ምብቃዕ ዘይተገደበ ሃገራዊ "ኣገልግሎትን" ካልኣት ማሕበረ ቁጠባዊ ሕቶታትን፡ ደረጃ ብደረጃ ክምለሱ፡ ብሃንቀውታ ይጸበዩ ነበሩ። እንተኾነ ግን፡ ካብታ ብልጭ ኢላ ድርግም ዝበለት፡ ግን ከኣ ዓቢይ ትርጉም ዝነበራ፡ ምኽፋት ኣፍ-ደገ ዶብ ወጻኢ፡ ሕቶታቶም ዝኾነ ይኹን መልሲ ኣይረኽቡን። ካብኡ ዝኸፍኡ ድማ፡ ክልቲኦም መራሕቲ መንግስታት ዘካይዱዎም ርክባት፡ ምምስግሮም ጥራሕ ዘይኮነስ፡ ነታ ከም ብሌን ዓይኖም ዝርእዩዋ፡ ናጽነትን ልዕላውነትን ሃገሮም፡ ኣብ ኣደጋ ዘውድቕ ሸርሒታት ክፍጸሙ ሰሚዖምን ርእዮምን ኢዮም። ህዝብታት ኤርትራ፡ ነቲ ደረቱ ዝሓለፈ ናይ ጥልመት ዝምባል፡ ክጸወሩዎ ኣይካኣሉን። እኳ ደኣስ፡ ብደረጃ ዓለም ይኣክል ዝብል ሃገራዊ ጭርሖ ክብ ኣቢሎም፡ ኣንጻር ርእሰ-ፋሽስት ኢሳያስን ጉጅልኡን ክቃለሱ ጸኒሖምን ኣሎዉን።

ህዝቢ ትግራይ ድማ፡ እቲ ካብ ጽባሕ ስምምዕ ሰላም ጀሚሩ ብውዲት ዝተቐነየ ተጸብኦ፡ ብንቕሓት ኣለልዩ፡ ምስ ውድቡን ክልላዊ መንግስቱን ረቢቡ፡ **"ፌደራላዊ ዲሞክራሲያዊ ስርዓትን ሕገ መንግስትን ይከበር! . ."** ወዘተ ዝብሉ ጭርሖታት ኣልዒሉ ክቃለሰ ጸኒሖ። ካብ ሕገ-መንግስታዊ መሰሉ፡ ሓደን ወሳኝን ድማ፡ እቲ ብብሓሙሽተ ዓመት ዝካየድ ሃገራውን ክልላውን መረጻ እዩ። ነዚ ሕገ-መንግስታዊ መሰሉ ድማ፡ ርእሰ ፋሽስት ኢሳያስን ጉጅልኡን፡ ምስ መንግስቲ ፌደራልን ሓይልታት ትምክሕትን ተዋዲዶም፡ ንኸይትግበር ክዕንቅፉዎ ከምዝጸንሑ፡ ብቐረባ ክንከታተሎ ዝጸናሕና ኢዩ። ፌደራል መንግስቲ፡ ብምኽንያት ለበዳ ኮሮና፡ ሃገራውን ክልላውን መረጻ፡ ንዘይተወሰነ እዋን ከሰጋግሮ ካብ ዝወሰነላ ዕለት ድማ፡ ህዝቢ ትግራይ፣ መሪሕ ውድቡ ህወሓትን ክልላዊ መንግስቱን፡ ምስ መሰል ርእሰ-ውሳኔኦም ብቐጥታ ዝተኣሳሰረ፡ ናይ

ህልውናአም ሕቶ፡ አብ ቅድሚያም ከም ዝተገተረ ተገንዘቦም፡ ክቃወሙዎ ተኸታቲልና ኢና። እዚ ሕገ-መንግስታዊ መሰልዚ ድማ፡ ነቲ ን17 ዓመታት፡ ምእንቲ መሰል-ርእሰ ውሳኔኡ፡ ከቢድ ኩሉ-መዳያዊ መስዋእቲ ዝኸፈለ ህዝቢ ትግራይ፡ ብቐሊሉ ዝሰገር ጉዳይ ኣይነበረን። ህወሓት፣ ክልላዊ መንግስቱን ካልኣት ፖሎቲካዊ ውድባት ትግራይን ዝሓዙዎ መርገጺ ድማ፡ ሕገ-መንግስታዊ መሰል ህዝቢ ትግራይ፡ አብ ትሕቲ ዝኾነ ይኹን እዋን፡ ንግንም ሓይሊ፡ ኣሕሊፎም ከምዘይህቡ፡ ብዓውታ ምግላጸም፡ አብ ንቕሓትን ውደባን ህዝቦም ዘለዎም ጽኑዕ እምነት ዘመስከር እዩ። ንዓና አብ ዲሞክራሲያዊ ቃልሲ እንርከብ ወጹዓት፡ ዘማሓልፎ መልእኽቲ ድማ ዓብይ እዩ።

ብተግባር ድማ፡ ብሰሜን ብርእሰ ፋሽስት ኢሳያስን ጉጅልኡን ዝወጣወጥ በትሪ፡ ብደቡብ ድማ፡ ብፌደራላዊ መንግስቲ ክድርጓሕ ዝሰማዕናዮ መጠንቀቕታ መኪቶም፡ አብ ሓጺር እዋን፡ ኩሉ መዳያዊ ምድላው ብምግባር፡ ናብ ክልላዊ መረጻ ክኣትዉ ብምውሳን፡ መስርሕ ምዝገባ ይኹን፡ ክልላዊ መረጻ፡ ብናይ ፖሎቲካዊ ውድባት ትግራይ ዲሞክራሲያዊ ውድድር ማዕረጉ፡ ብሰፊሕ ተሳትፎ ህዝቢ ትግራይ ተኻይዱ፡ ብዓውት ተዛዚሙ።

ህዝቢ ትግራይ ብውድቡ ህወሓት እናተመርሐ፡ አብ ዘካየዶ ዕጥቃዊ ተጋድሎ፡ ብሓይሊ ሚዛን ጸላእቲ ከይተሸቕረረ፣ ብዝወርዶ ዘሰቕቕ ግፍዕን ዕንወትን ከይተንበርከኹ፣ ብሓለንጊ ጥሜት ከይተሰኮነ ዝተቐለሰ ህዝቢ ምኅኑ፡ አብ ናይ 17 ዓመታት ተጋድሎኡ ኣመስኪሩ እዩ። አብ ህዝባዊ ዲሞክራሲያዊ ቃልሲ፡ ተደላይነት ንቕሓትን ስጦም ውደባን ወሳኒ ምኅኑ፡ ዝተረደኦ ህዝቢውን እዩ። ስለዚ ድማ፡ ቡዝሐ ዋላ ዉሑድ ይኹን፡ ረብሕኡ ብንቕሓት ዘለለዩ፣ አብ ክለ ህዝባዊ ዲሞክራሲያዊ መስመራቱ፡ ብጉቡእ ዝተወደበ ህዝቢ ብምኅኑ፡ አብታ ወሳኒት ናይ ህልውናን ቀጻልነትን ሕቶ፡ ብትብዓት ተቐለሲ ከምዘዕወት ዘጠራጥር ኣይነበረናን። ብተግባር ድማ፡ ብ09 መስከረም 2020 ዓ.ም. ዘካየዶ ክልላዊ መረጻ፡ ብሰላማዊ መንገዲ ኣወቁቲ፤ ኣብዚ ጥራሕ ከይተወሰነ፡ ብመሰረት ሕገ-መንግስቲ፡ ብ24 መስከረም 2020 ዓ.ም.፡ ንምጃም ክልላዊ መንግስቲ ዝዓለመ፡ ታሪኻዊ ጉባኤ ቤት ምክሪ ክልል ትግራይ ኣካይዱ፡ ብድሙቕ ዓወት ክዛዝም ምብቕዑ፡ እንቋዕ ኣሓጎሰካ፤ እንቋዕ ናይ ልብኻ ገበርካ፡ ክንብሎ እንከሎና፡ ልዑል ክብርን ፍናንን ይሰማዓና።

ህዝቢ ትግራይ፡ አብ መሪሕ ውድቡን ክልላዊ መንግስቱን እናረኣዮምን እናሓተተሎምን ዝመጸ ሕጽረታት፡ መለኦም ከይተቐረፉ እንከሎዉ፡ ንህወሓት፡ ንመበል 6ይ-ዘበን፡ ፖሎቲካዊ ስልጣን ኣረኪቡ፡ ከማተሓድሮ ምምራጹ፡ ብጊዝያዊ ጸገም ዘይዕጸፍ፣ ናይ ርሑቕ ራህዋን ምዕባለን ብሓፈሻ፡ ጉዳይ ድሕንነቱ ድማ ብፍላይ፡ ኣነጻሩ ዝግንዘብ፡ ንቕሕን መስተውዓልን ህዝቢ ምኅኑ፡ ንፈተውቱ ጸባ ዘስተዩ፡ ንጸላእቱ ድማ፡ ሕቕኦም ዝሰበረ፡ ታሪኻዊ ዓወት ከመዝግብ ብምብቕዑ፡ ደጊምና እንቋዕ ደስ በለካ፤ ዮሃና ንብሎ።

ውድብ ህወሓት ድማ፡ ኣብዚ ዝተሓላለኸን ወሳንን እዋን፡ ብህዝባ ዝላዓለ እምነት ተነቢሩላ፡ ነዚ ዝመጽእ ሓሙሽተ ዓመታት፡ ክተማሓድር ዕድል ስለዝረኸበት፡ ንመሪሕነታን መላእ ኣባላታን እንቋዕ ኣሓጎሰኩም፤ ኣሓጎሰና ንብል። ህወሓት፡ ኣብቲ ነዊሕን መሪርን ዕጥቃዊ ተጋድሎ፡ ዘደንቕ ታሪኽ ዝሰርሐት ውድብ እያ። ከም ኣባል ኢህወደግ፡ ን27 ዓመታት ሃገር ኣብ ምምሕዳር፡ ዘመዝገቡቶም ዓወታት ድማ፡ ኣብ ቃልሲ ዘሎና ወጹዓት ንሕበነሎም ፍረ-ቃልሲ እዮም፤ ቡቲ ካልእ ሸነኽ፡ ንዝተኸለዩ ፌደራላውን ዲሞክራሲያውን ስርዓትን ሕገ-መንግስትን ኣብ ምዕቃብ ይኹን ኣብ ምህናጽ፡ ዓበይቲ ጉድለታት ብምፍጻማ፡ ኣብ ልዕሊ ህዝቢ ትግራይ ይኹን፡ ኣብ ባዕላ፡ ከቢድ ዋጋ ክትከፍል ከምዝተገደደት ንግንዘብ። ስለዚ ድማ፡ ንመጻኢ ሓሙሽተ ዓመታት ናይ ስልጣን ዕድሚኡ፡ ካብ ሕሉፋት ጉድለታታ ተማሂራ፡ ንህዝቢ ትግራይ ክትክሕስን፡ ንካልኣት ፖሎቲካዊ ሓይልታት ኣብነት ክትከውንን ተስፋ ይንበረላ።

አብ ጉዳይ ሃገርና ኤርትራ ብዝምልከት፡ ውድብ ህወሓት ንህዝቢ ትግራይ ጥራሕ ዘይኮነስ፡ ከም ኮር ሓይሊ ኢህወደግ ኮይና፡ ኣብ ናጽነት ኤርትራ ብዝሓዘቶ ቅኑዕን ዘይዕጸፍን መርገጺ፡ ብኢትዮጵያ ደረጃ ዝተጸወተቶ ኣወንታዊ ተራ ልዑል ኣድናቕት ኣሎና፤ ኣብተን 27 ዓመታት ናይ ስልጣን ዕድሚኡ፡ ኣብ ውሽጣ ኮይኖም ዝቃለሱ ዝነበሩ ዓበይቲ መራሕቲ፡ ካብእ ምስ ተፈለዩ፡ ኣብ ሕቶ ናጽነትናን ልዑላውነትናን ዘንጸባረቑም ተጸራሪ ኣረኣእያ፡ ኣብ ስምዒት ኤርትራውያን ኣሉታዊ ጽልዎ ከምዘዕረፈ ዘይንስሕቶ እዩ፤ ይኹንምበር፡ ህወሓት ከም ውድብ ኣብ ነጻነትን ልዑላውነትን ሃገርና፡ ኣብ ጽንኩር መድረኽ ከይተረፈ፡ ዘይዕጸፍ መርገጺ ሒዛ ምቕጻላ ኣዕሪና ከምንግንዘብን ምስጋናና ልዑል ምኅኑን ክነረጋግጽ ንደሊ።

በዚ ኢጋጣሚ፡ ሓደ ኣገዳሲ ነጥቢ ክነዘኻኸር። ቃልሲ ህዝብታት ኤርትራ፡ ወለዶታት እናተቐባበሉ ተሸኪሞም ዝንግዙ ዘለዉ፣ ገና ካብ እንግድያኦም ዘይወረደ፡ ከቢድ ጸር ኮይኑ ይቕጽል ኣሎ። ኣብ ዝሓለፉ ልዕሊ ሰብዓ ዓመታት፡ ኣንጻር ዝተፈላለዩ ባዕዳውያን ገዛእትን ጨቆንትን፡ ብዘይ-ዕረፍቲ ዝተቐለሱ፡ ዝተሰውኡ፡ ሎሚውን ዝቕጽሉ ዘሎዉ ህዝብታት

እየም። ኣብ ዘበኑ ኣርባዓታትን ሓምሳታትን ዘካየዱዎ ሰላማዊ ተጋድሎ፡ ንግዝይኡ ኣጽኒሕና፡ ካብ 1961 ዓ.ም. ጀሚሩ ብኣፈ-ሙዝ ብረት፡ ኣንጻር መስፍነ ሃጺያዊ ስርዓት ሃይለስላሴ ን13 ዓመታት፣ ኣንጻር ፋሽስታዊ ስርዓት ደርጊ፡ ን17 ዓመታት፣ ካብ 1991 ዓ.ም. ክሳብ ሎሚ ድማ፡ ንክባቢ 30 ዓመታት፡ ነዊሕን መሪርን ቃልሲ እናካየዱ ዝጸንሑን ዘሎውን እዮም። እዞም ብዘይ-ምቁራጽ፡ ብዘይ-ዕረፍቲ፡ ኣንጻር ሰለስተ ስርዓታት ዝተጋደሉ፡ ሎሚውን ዝቃለሱ ዘሎው ህዝብታት ኤርትራን ፖሎቲካዊ ሓይልታቶምን፡ ዝሓልፉዎም ዘሎው ጽንኩር ናይ ቃልሲ መድረኻት፡ ብዕምቆትን ብስፍሓትን ምግንዛብ፡ ኣብዚ እዋንዚ ዘካየዱዎ ዘለው ዲሞክራሲያዊ ቃልሲ፡ ክግበረሎም ዝግባእ፡ ምትሕብባር፡ ዓብይ ትርጉም ከምዘለዎ ንኣምን።

ኣብ መወዳእታ፡ ህዝቢ ትግራይን ፖሎቲካዊ ውድባቱን፡ መሰል-ርእሰ ውሳኔኹም፡ ብዘይ-ምሽርራፍ ንምክባርን ንምትግባርን ዘካየድኩሞ ዘይሕለል፡ ሕጋውን ዲሞክራሲያውን ቃልሲ፡ ንዓና ንወጹዓት ህዝብታት ኤርትራን ደለይቲ ለውጢ ፖሎቲካዊ ሓይልታትን፡ ዓቢ ትምህርቲ ዘቐሰመና፡ ኣዚና ዝኸረዕናሉ፡ ታሪኻዊ ዓወት እዩ፤ ብኣንጻሩ ድማ፡ ነቲ ብትምክሕትን ምሒር ቁምን ዓዊሩ፡ ንፌደራላዊ ዲሞክራሲያዊ ስርዓትኩም፡ መሰል ርእሰ ውሳኔኹም ዘክብር ሕገ-መንግስትኹም፡ ንምፍራስ ተዓጢቑ፡ ኣብ ጎድኒቶም ነባራት ጸላእቲ ህዝብታት ኤርትራ ዝኾኑ ሓይልታት ትምክሕቲ ተሰለፉ፡ ተዋፊሩ ዝጸንሑ፡ ርእሰ-ፋሽሽት ኢሳያስ፡ ማይ ዓሚኹ፣ ተዋሪዱ ዝተረፈሉ ታሪኻዊ ዓወት፡ ናይ ሓባር ዓወትና ብምኻን፡ ደጊምና እንቋዕ ኣሓጎሰና ንብል።

ዝክርን ክብርን ንጀጋኑ ሰማእታትና!!  
ኣድነትን ምሕነትን ወጹዓት ህዝብታት ይደልድል!!

ፖሎቲካዊ ቤት-ጽሕፈት፡  
ሰውራዊ ዲሞክራሲያዊ ግንባር ኤርትራ(ሰደግኤ)  
27 መስከረም 2020 ዓ.ም.